

10 ta' Jannar, 1964

Imhallfin:—

Is-S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President;

Onor. T. Gouder, LL.D.

Onor. A. V. Camilleri, B.Litt., LL.D.,

Lokazzjoni — Board li Jirregola l-Kera — Gurisdizzjoni.

Kap. 109 — G.N. 242 ta' 1942

Gaetano Camilleri

versus

Leonardo Barbara

— Distinzjoni bejn fond urban u fond rustiku

Razzett mikri bir-raba tieghu ghal skop ta' agrikoltura, ma jistax jittkies fond urban, u ghalhekk il Bord li jirregola l-Kera ma ghandux Gurisdizzjoni dwaru.

Il-Qorti:— Rat ir-rikors ta' Gaetano Camilleri quddiem il-Bord li jirregola l-Kera biex jiehru lura l-fond numru 13. Trieq San Paul Zurrieq;

Rat id-deċizzjoni ta' dak il-Bord tat-tlieta u ghoxrin (23) ta' Lulju, 1963 li biha laqa t-talba tar-rikorrent u ta' lill-intimat xahar żmien biex jżgombra l-fond. L-ispejjeż jithallsu nofs mill-intimat u nofs mir-rikorrent: wara li kkunsidra:—

Illi r-rikorrent xehed li jrid il-post in kwistjoni biex imur joqghod fih hu bil-familja tiegħu.

Illi l-intimat xehed illi l-fond in kwistjoni krieh biex ipogġi l-annimali u ma kienx qed jiġi użat għall-abitazzjoni. Dawn l-annimali jservu lill-intimat prinċipalment biex ikollu d-demel għall-eghlieqi billi huwa gabillot, u mhux għan-negozju, u għalhekk il-fond ma jistax jiġi kunsidrat bħala hanut.

Rat ir-rikors li bih l-imsemmi Leonardo Barbara appella minn dik id-deċizzjoni u talab li tiġi revokata u t-talba ta' l-appellat tiġi miċhuda bl-ispejjeż taż-żewg istanzi kontra tiegħu.

Rat l-atti kollha tal-kawża, semgħet xi xhieda, u semgħet it-trattazzjoni u kkunsidrat:—

Il-kwistjoni sollevata fl-appell hi jekk il-fond in kwistjoni għandux jitqies bħala fond "urban" li għalih tapplika i-ligi amministrata mill-Bord li jirregola l-Kera nkella "għalqa" li għaliha jghoddu r-regolamenti pubblikati bin-notifikazzjoni tal-Gvern nru. 242 ta' l-1943. L-appellant isostni li l-fond hu razzett bir-raba miegħu: il-bini ma nkerix għall-abitazzjoni u anqas jista' jiġi abitat, iżda nkera u qed jiġi wżat bħala nservjenti għall-bżonnijiet tal-mestier tiegħu ta' gabillott.

Skond l-imsemmija regolamenti fid-definizzjoni tal-kelma "għalqa" tidhol kull art li sservi prinċipalment għall-agrikultura u li abitwalment tinkera għall-koltivazzjoni ta' prodotti u skopijiet agrikoli simili u tinkludi kull razzett jew bini mikri bħala parti ntegrali ta' l-għalqa.

Issa jirriżulta mix-xhieda ta' l-Ispiżżjar Antonio Scie-

luna Spiteri, is 'Soil Expert' tad-Dipartiment tal-Biedja, illi i-bini in kwistjoni ghandu mieghu ghalqa tal-kapaçita ta' erba siegħan u hames kejljet, fejn hemm għadd ta' sigar tal-frott inkluzi sigar tal-bajtar u fejn l-art hi koltivata bi xtieli tal-basal, u pastard. Dan il-fond jinsab irregistrat fis-"Survey" tad-Dipartiment bhala parti minn raba iehor li għalkemm ma' jifformax haġa waħda mieghu pero hu adjacenti għalih. F'dak is-survey dan ir-raba hu deskritt bhala "semi-irrigated", cioè li hemm fih ġwiebi ta' l-ilma għat-tisqija. Jidher ċar illi s-sigar huma verament sekondarja għall-koltivazzjoni ta' l-art imma l-iskop tal-fond mhux il-kultura tas-sigar u għalhekk il-fond ma hux eskluż mid-definizzjoni fuq imsemmija.

Skond ix-xhieda ta' l-appellant, mhux kontraddetta, ir-razzett inkera bir-raba mieghu bi qbiela għall-intier.

F'dawn ic-cirkostanzi l-Qorti jidhrilha illi l-fond in kwistjoni ma' jistax jitqies fond urban li għalih tapplika l-Kapitolu 109 u għalhekk il-Bord li jirregola l-Kera ma kellux ġurisdizzjoni dwaru.

Għal dawn il-motivi l-Qorti tiddiciedi billi fis-sens tal-konsiderazzjonijiet premissi tilqa l-appell u tannulla s-sentenza appellata u, peress illi ma jidhirx illi l-kwistjoni sollevata fl-appell giet mill-appellant imqajma quddiem il-Bord, tordna li l-ispejjez kollha jibqgħu bla taxxa hliet idritt tar-Registru li jhallsu l-appellat.
